

*-ħruġ irregolari ta' permessi edilizji*



## **FIL-PRIM'AWLA TAL-QORTI ĆIVILI**

**IMHALLEF**

**ONOR. GRAZIO MERCIECA LL.D.**

**ILLUM, 26 ta' Marzu, 2021.**

**Rikors Nru. 1836/95 GM**

**Bunker Fuel Oil Company Ltd**

**Bunker Fuel Company Ltd**

**Norbert Miceli Demajo**

**U b'digriet waqt l-udjenza tat-13 t'Ottubru 1009 gew kjamati fil-kawża**

**Paul u Josianne mizżewġin Degaetano**

**vs**

**Paul Gauci u Planning Authority U b'digriet waqt l-udjenza tat-13**

**t'Ottubru 1009 gew kjamati fil-kawża Paul u Josianne mizżewġin**

**Degaetano**

**Il-Qorti,**

Rat iċ-Ċitazzjoni tas-soċjetajiet attriċi li wara li ppremettew illi:-

Il-permess tal-bini maħruġ mill-Planning Authority referibilment ghall-applikazzjoni numru 5333/89 ħareġ b'mod abbużiv u illegalment peress li skond id-DC1/88, l-arja konċernanti *essendo* li hi fil-boundaries ta' Baħar iċ-Ċagħaq ma setgħetx tiżviluppa ruħha peress li jrid ikun hemm mill-inqas tomna mentri l-art *de quo* hija iżgħar.

Il-kostruzzjoni trid tkun bungalow filwaqt li l-permess konċess huwa dar bi-tlett sulari.

Skond id-DC1/88 irid ikun hemm 25 pied ta' arja madwar il-bungalow mhux żviluppat, mentri l-permess ma tinkludix din il-kundizzjoni.

L-istess ligi tirrikjedi li 25% ta' l-art biss tīgi żviluppata mentri l-permess jinkludi aktar minn 25%.

Il-permess *de quo* li inhareġ fil-25 ta' Lulju 1994 kien applikabbi biss għal sena u konsegwentement illum m'għandux in vigore u x-xogħol qed isir mingħajr permess.

Skond il-ligi l-intratura trid tkun '*at the highest point*' mentri l-permess maħruġ ma jikkontemplax din il-kondizzjoni.

Inoltre l-proprjeta' indikata fil-permes jinkludi wkoll parti mill-proprjeta` ta' l-atturi Bunker Fuel Oil Co Ltd u Bunker Fuel Company Ltd kif ser jiġi ampjament ippruvat waqt is-smiegh u t-trattazzjoni ta' din il-kawża.

L-atturi għandhom interess ġuridiku li l-permess jiġi dikjarat null u bla effett peress li qed jikkawżalhom danni konsiderevoli minħabba li l-forma triangolari tal-plot tikkrea *frontage* kbir hafna u jikkrea 'bastion effect' quddiem u wara l-vilel tagħhom u tikkrea periklu, u in effetti fejn ser isir l-iżvilupp huwa sal-lum ipproġġettat bħala *service road*.

Talbu lil din il-Qorti sabiex:

1. Tiddikjara illi l-permess maħruġ referibilment ghall-applikazzjoni numru 5333/89 huwa wieħed abbużiv u illegali peress li jmur kontra l-ligi u
2. Konsegwentement thassar, tikkanċella u tannulla l-permess *de quo* bl-effetti kollha tiegħi.

Bl-ispejjeż inkluż dawk tal-ittra ufficjali.

Rat in-Nota tal-Eċċezzjonijiet ta' l-Awtorita' tal-Ippjanar li permezz tagħha eċċepiet:-

1. Preliminarjament il-mertu tal-kawża odjerna illum eżawrit, stante li l-permess li nhareġ u čioe 5333/89 illum skada u l-istess Awtorita' ta' l-Ippjanar ġareġ avviż biex tieqaf kontra l-istess Paul Gauci, li appella minn tali avviż quddiem il-Bord ta' l-Appell dwar l-Ippjanar;
2. Preliminarjament wkoll u mingħajr preġudizzju għas-suespost, l-istess atturi ma għandhom ebda interess ġurudiku vis-à-vis il-konvenut l-Awtorita ta' l-Ippjanar u dan stante li l-permess skada u bini ma jeżistix u ukoll stante li ġadd ma għandu xi dritt intrinsiku għal veduta fuq ġaddieħor;
3. Subordinatament u mingħajr preġudizzju għas-suespost, l-istess permess li kien ġareġ dak iż-żmien inħareġ regolarmen skond il-policies vigħenti ta' dak iż-żmien rigwardanti ‘restricted sites’;
4. Li jissemmew mill-istess atturi huma *policies* u mhux ligħiġiet, u dawn ma jistgħux jiġi sindikati mill-istess qrat tagħna, kif digħi deċiż mill-Qorti ta' l-Appell nostrana;
5. Għar-rigward l-assersjoni li parti mill-art fejn ingħata l-permess hi proprjeta' ta' l-attriči, din tirrigwarda biss l-atturi u l-konvenut l-ieħor Paul Gauci stante li l-permessi tal-bini jinhargu ‘saving third party rights’ u wieħed jista’ biss jibni skond tali permessi jekk mhux qed jikser drittijiet ta’ terzi u għaldaqstant, mingħajr preġudizzju għas-suespost, l-istess Awtorita ta' l-Ippjanar għandha tiġi liberata mill-osservanza tal-ġudizzju.

Rat in-Nota tal-Eċċezzjonijiet ta' Paul Gauci li permezz tagħha eċċepixxa illi t-talbiet tal-atturi huma infondati fil-fatt u fid-dritt stante li l-esponenti għandu permess validu għall-bini maħruġ mill-awtoritajiet kompetenti għax-xogħol in kwistjoni.

Rat illi b'sentenza tas-16.12.1996 din il-Qorti (diversament ippresedita) iddeċidiet li ma kinitx kompetenti li tieħu konjizzjoni tal-każ u lliberat lill-konvenuti mill-osservanza tal-ġudizzju. B'sentenza tas-06.05.1998, il-Qorti tal-Appell ġassret is-sentenza u bagħtet l-atti lura lil din il-Qorti.

Rat illi b'sentenza tal-11.01.2005 din il-Qorti (diversament ippreseduta) ċaħdet l-eċċeazzjoni ta' nuqqas ta' nteress ġuridiku tal-Awtorita` tal-Ippjanar.

Rat in-Nota tal-Eċċeazzjonijiet tal-imsejjħin fil-kawża Paul u Josianne DeGaetano, ippreżentata fl-24.05.2010 u ċjoe wara l-imsemmija sentenza, li bis-saħħha tagħha ecċepew illi:

1. L-atturi ma għandhomx interess ġuridiku illi jattakkaw il-ħruġ ta' permess tal-iżvilupp mill-Awtorita' kompetenti lil terzi u jekk tali nteress jiġi identifikat f'dawn il-proċeduri, ir-rimedju ma jista qatt ikun it-thassir tal-permess maħruġ.
2. Skond il-ġurisprudenza, l-interess ġuridiku tat-terz ma jemanix mill-fatt illi l-awtorita` pubblika tkun ikkonċediet permess lill-vičin biex jagħmel dak li għamel iżda jemani biss f'dawn iċ-ċirkostanzi mill-fatt jekk teżistix molestja, u f'każ affermattiv, in-natura, l-entita` u l-gravita` tagħha.
3. Skond il-ġurisprudenza, d-drittijiet maħruġa minn entitajiet pubbliċi lil individwi, notorjament skemi tal-iżvilupp, jistgħu jikkrejaw drittijiet ossija aspettattivi ta' dritt favur it-terzi iżda l-eventwali jedd legali li tinħoloq minn xi ligi ad hoc ma tista qatt tīgi meqjusa bħala leż-a mill-ħruġ ta' permess tal-iżvilupp peress illi dan dejjem jinhareġ “*saving third party rights*”. Fil-ġurisprudenza huwa ritenut ukoll illi l-fatt li jinhareġ permess li b'xi mod jilledi – jew jidher li jilledi jedd ta' terzi – ukoll fis-sens wiesgħa tal-kelma b'mod illi huma nkluži l-aspettattivi tat-terzi taħt skemi ta' ippjanar – bl-ebda mod ma jirrendi dak il-permess null.
4. Il-permess (maħruġ lit-terzi) illi bis-saħħha tiegħu ġie erett il-bini, proprjeta` tal-eċċipjenti, huwa llum *vested right* għal min, bħal ma huma l-eċċipjenti, jkun akkwista *in buona fede* il-bini errett bis-saħħha ta' dak il-permess, aktar u aktar jekk ikun ċar illi l-atturi ma utilizzawx ir-rimedji kollha disponibbli għalihom sabiex jattakkaw il-permess maħruġ bil-mod maħsub fil-ligi u ma aġġixxewx tempestivament biex iżommu il-bini illi skont huma kien qiegħed jiġi errett bi ksur tad-drittijiet tagħhom jew altrimenti żammew li l-bini hekk errett jiġi mibjugħi lil terzi illi kienu għal kollo inkonsapevoli għall-fatti allegati mill-atturi.

5. Skond ma jifhmu l-eċċipjenti il-permess attakkat skada u spicċa u l-bini proprjeta` tagħhom ma ġiex erett bis-saħħha ta' dak il-permess.

6. Għal kull buon fini qiegħed jiġi minn issa affermat illi l-atti anteċedenti ta' din il-kawża, inkluż is-sentenza mogħtija preliminarjament f'din il-kawża, ma jagħmlux stat għall-eċċipjenti, billi ma kienux parti fil-kawża meta saru.

7. L-eċċipjenti xtraw il-proprjeta`, illi fir-rigward tagħha ġie maħruġ il-permess attakkat f'dawn il-proċeduri, in *buona fede*, mingħajr ma kienu jafu u mingħajr ma kellhom mezz illi setgħu ragonevolment ikunu jafu, bil-fatti allegati mill-atturi.

Rat li permezz ta' sentenza ta' din il-Qorti (diversament ippreseduta) tas-07.12.2011 čaħdet l-ewwel żewġ eċċeazzjonijiet tal-imsejjħ hin fil-kawża dwar l-interess guridiku.

Illi għalhekk fadal li jiġu kkunsidrati l-ewwel, it-tieni u r-raba' eċċeazzjonijiet tal-Awtorita`tal-Ippjanar; l-unika eċċeazzjoni ta' Paul Gauci; u t-tielet, ir-raba', il-ħames, is-sitt u s-seba' eċċeazzjonijiet tal-imsejjħ hin fil-kawża.

L-ewwel eċċeazzjoni tal-Awtorita` u l-ħames eċċeazzjoni tal-imsejjħ hin fil-kawża huma l-istess u ċjoe` li l-permess skada u għalhekk m'għandux għalfejn jiġi attakkat. Mhux minnu, iżda, li skada. Fl-01.12.1995 – tlett ġimħat wara li nfetħet in il-kawża – saret applikazzjoni (PA 7256/95) għat-tiġid (renewal) tal-applikazzjoni in kwistjoni (PA 5333/89), li iżda ġiet irtirata fit-22.08.1996 bi qbil mad-Development Control Commission billi l-permess originali kien inħareġ għal perjodu indefinite skont il-proċedura ta' meta ġiet approvata u għalhekk ma kienx hemm bżonn ta' tiġid. M'hemm l-ebda dubbju għalhekk li l-applikazzjoni ma skadietx.

It-tieni eċċeazzjoni tal-Awtorita` hi li l-permess inħareġ skont il-*policy* ta' *restricted sites*. Din ir-raġuni mhix waħda valida għaliex, kif sejrin naraw, kienet qiegħdha għebbed iżżejjed il-*policy* relattiva.

Ir-raba' eccezzjoni tal-Awtorita` hija valida. Il-permessi jinħargu mingħajr preġudizzju għad-drittijiet ta' terzi.

L-eccezzjoni ta' Paul Gauci li nghata permess validu mill-awtoritajiet kompetenti mhix waħda valida ghaliex il-permess, kif sejrin naraw, fil-fatt ma kienx validu.

It-tielet eccezzjoni tal-imsejjħin fil-kawża tixbah lir-raba' eccezzjoni tal-Awtorita`. Hija valida safejn tafferma li l-permessi jinħargu mingħajr preġudizzju għad-drittijiet ta' terzi; u li għal daqshekk biss il-permess ma jsirx null; iżda ma jfissirx li l-permess ma jistax jiġi ddikjarat null għal raġunijiet oħrajn.

Ir-raba' u s-seba' eccezzjonijiet tal-imsejjħin fil-kawża mhix legalment sostenibbli. Anke jekk kienu *in buona fede*, m'għandhom l-ebda dritt vestit li l-permess tal-bini invalidu jsir validu fil-konfront tagħhom. Lanqas ippruvaw li l-atturi naqsu milli jirrikorru għar-rimedji disponibbli mil-ligi qabel fetħu din il-kawża.

Illi s-sitt eccezzjoni ġiet sorvolata b'sentenza *in parte* sussegwenti fl-atti ta' din il-kawża.

Ikksidrat:

Jirriżulta li l-permess għall-bini ta' villa *b'semi-basement* u żewġ sulari nhareġ abbaži tal-applikazzjoni PA 5333/89. Parti sostanzjali tas-sit in kwistjoni kien jifforma parti minn triq proġettata.

Il-fatti l-iqtar importanti fl-iter li wassal għall-ħruġ tal-permess kien dawn:

14.04.1987 Sar bdil fil-*planning scheme* li bih it-triq ġiet eliminata, li ġiet approvata mill-Ministru, iżda mhux mill-Parlament. Il-bidla ma

għietx riflessa fil-Pjan ta' Struttura.

- 21.11.1989 Saret applikazzjoni lill-PAPB għall-bini ta' *detached bungalow*. Bejn 1-1989 u Jannar 1993 meta l-applikazzjoni ġiet trasferita mill-PAPB għall-Awtorita` tal-Ippjanar, inbidlu l-pjanti u n-natura tal-iżvilupp tal-inqas darbtejn.<sup>1</sup> Meta l-Awtorita` bdiet titratta l-applikazzjoni ġie sottomess li billi l-bini tal-madwar kien u vilel b'żewġ sulari l-permezz tal-villa (mhux *bungalow*) seta' jiġi approvat.
- 18.03.1993 L-attur, Norbert Miceli Demajo, oġgezzjona. Fi ħdan l-Awtorita`, kien hemm opinjonijiet konfliggenti. Kien hemm min dehrlu li l-applikazzjoni kellha tīgi rifjutata billi kienet fuq triq progettata u kien hemm min dehrlu li kellha tīgi aċċettata.
- April 1994 Il-fajl intilef u l-applikant biddel il-perit
- 02.05.1994 Il-fajl mar quddiem id-Development Control Commission li ngibdilha l-attenzjoni li parti mill-iżvilupp kien fuq triq.
- 13.05.1994 Id-DCC approvat l-applikazzjoni “*subject to official alignment*”.
- 25.05.1994 Id-DCC ġarġet il-permess soġġett *inter alia* li l-iżvilupp jibda fi żmien sena mid-data tal-permess u li l-bini kellu jsir skont l-*alignment* uffiċjali.
- 21.04.1997 l-Ombudsman jikkummenta li l-qisien tal-fond kienu 26.7 metru jekk tinkludi t-triq u 19.2 metru mingħajrha. Ma ġewx segwiti l-kundizzjonijiet tad-DC 1/88. Għalkemm skont il-Pjan ta' Struttura fil-lokal kellhom jitilgħu *detached bungalows*, ġie mogħti l-permess għal villa b'żewġ sulari u *semi-basement* billi l-bini tal-madwar kien jikkonsisti f'vilel; għalkemm l-ilmentaturi kellhom mibni fil-madwar *bungalows*.

---

<sup>1</sup> Rapport tal-Ombudsman fol 82

Ikkunsidrat:

Illi kif tajjeb jossera l-Ombudsman, fiż-żmien meta ħareġ il-permess, iż-żona fejn jinstab il-fond *de quo* kienet waħda li fiha setgħu jinbnew *bungalows* b'semi-basement taħthom. Minkejja dan, l-Awtorita` tal-Ippjanar ġarget permess għal villa b'żewġ sulari u *semi-basement* għar-raġuni li l-area tas-sit kienet ristretta u allura kienet qiegħdha tagħmel ecċeazzjoni. L-Awtorita` ġgustifikat l-għoti tal-permess fuq *area* ddestinata għal triq progettata għar-raġuni li t-triq kienet tneħħiet permezz ta' tibdil fl-iskema, anke jekk l-iskema ma kinitx waħda legali billi ma kinitx approvata mill-Parlament. Skontha dan sar bi żvista. L-Ombudsman xejn ma sab dawn ir-raġunijiet konvinċenti: “**Il-ġustifikazzjonijiet ghall-approvazzjoni tal-permess huma dubbjuži u fl-opinjoni tiegħi huma tiġibid tal-policies biex jiġi approvat l-iżvilupp.**”<sup>2</sup> Din il-Qorti hija tal-istess fehma. Mill-atti processwali huwa evidenti li l-permess inkiseb b'ħafna maniġġi, ksur u miżapplikazzjoni tal-ligijiet, policies u regolamenti li l-Awtorita` tal-Ippjanar cediet għalihom jew kienet kompliċi fihom. Dan it-tip t'aġir minn awtorita` pubblika hekk importanti huwa ta' ghajb għall-istituzzjonijiet ta' pajjiżna; iġibhom *in disrepute* u jdghajnejf sew is-saltna tad-dritt.

Kif ġja`accennat fis-sentenzi in parte li nghataw f'din il-kawża, ir-regolamenti edilizzji li jillimitaw l-gholi tal-bini f'area partikolari joħolqu – almenu sakemm idumu vigħenti – servitu` reċiproka bejn il-binjiet rispettivi ta' *altius non tollendi*. Il-ksur ta' dan id-dritt minnu nnifsu jikkawża dannu li jrid jiġi rimedjat.

Għalkemm jista' jkun minnu dak li tissottometti l-abбли avukat tal-Awtorita` fin-nota ta' sottomissjonijiet responsiva aħħarija li l-Awtorita` mhix responsabbli għall-bdil fl-iskemi u għal tibdiliet fil-Pjan Lokali, b'danakollu hija marbuta li thares il-ligi u ma tapprovax permessi abbaži ta' skemi li ma jkunux debitament approvati mill-Parlament, anke jekk “bi żvista.” Il-Qorti

<sup>2</sup> para 21 tar-rapport tal-Ombudsman, a fol 84

tinnota wkoll li skont l-Awtorita`, għal dak li hu għoli tal-bini, l-permess ġareġ skont ir-regoli eżistenti f'dak iż-żmien. Dan iżda ma jirriżultax mill-provi akkwiziti. Li kieku tabilhaqq kien hekk il-każ, l-Awtorita` kienet iġġib dawn ir-regoli bħala raġuni quddiem l-Ombudsman, u mhux toqgħod iġġib ir-raġuni tar-restrizzjoni tal-area kif fuq ingħad. Sahansitra anke wara d-dħul fis-seħħħ tal-Pjan Lokali tas-sena 2006, l-area fejn jinstab il-fond *de quo* mhux biss taqa' f'area residenzjali skont CG08;<sup>3</sup> imma taqa' wkoll fl-area mmarkata bil-kulur roża skont il-Building Height Limitations Map MAM9 formanti parti mill-istess Central Malta Local Plan. Area li tippermetti “*1 floors (recte: floor) plus semi-basement*”. Oliver Magro, xhud tal-Awtorita`, ammetta in kontro-eżami li s-sit jaqa' f'din l-area, iżda jisħaq li sussegwentement il-policy nbidlet u l-ġħoli massimu m'għadux marbut man-numru ta' sulari iżda huwa kkalkulat f'metri, anke jekk ma ġab l-ebda prova ta' dan permezz ta' xi dokument applikabbli. Qal li għall-inħawi fejn jinstab is-sit issa “kull fejn hemm indikat *1 floor plus semi basement* f'dan id-dokument gie superseded b’9.8 metres.”<sup>4</sup>

Gie sottomess mill-Awtorita` taħt il-policies vigenti llum, jingħata permess sabiex tinbena l-villa bl-ġħoli għandha llum. Dan jista' jkun li huwa minnu, anke in vista ta' dak li xehed Oliver Magro. B'danakollu mhux kompit u ta' din il-Qorti li tagħti xi forma ta' *sanctioning*. Jekk il-permess ġareġ bi ksur tal-ligi fiz-żmien li fih inħareg, jew abbużivament, hija għandha l-obbligu li tiddikjarah null. Policies sussegwenti ma jistgħux jissanaw dak li jkun null; għalkemm jistgħu jiġi utilizzati bħala strumenti legali sabiex jinhareġ permess ġdid.

Illi mill-fatti suesposti m'hemm l-ebda dubbju li l-permess la ġareġ *recte* u lanqas *rite*.

## ***Decide***

---

<sup>3</sup> fol 818

<sup>4</sup> fol 829

Għal dawn il-motivi, il-Qorti:

1. tiċħad dawk l-eċċezzjonijiet tal-konvenuti u tal-imsejjħin fil-kawża li ma gewx deċiżi fis-sentenzi *in parte* li ngħataw waqt l-iżvolgiment ta' dan il-process u safejn mħumiex kompatibbli ma' dan id-dispożittiv;
2. Tilqa' l-ewwel talba billi tiddikjara illi l-permess maħruġ referibilment għall-applikazzjoni numru 5333/89 huwa wieħed abbuživ u llegali peress li jmur kontra l-ligi; u
3. Tilqa' t-tieni talba billi tkassar, tikkanċella u tannulla l-permess *de quo* bl-effetti kollha tiegħu.

Bl-ispejjeż, bla preġudizzju għall-ispejjeż allokati fis-sentenzi preliminari, inkluż dawk tal-ittra uffiċċjali a kariku tal-konvenuti u tal-imsejjħin fil-kawża.

Moqrija.

GRAZIO MERCIECA

IMHALLEF